

(चाल : प्रीतिस पात्र कोण)

आई, तुझ्या दर्शनासि योग्य नाही का ?
 रेणुके, तूं दीनांची नससि माय का ॥ धृ. ॥
 जवळ आलियासि म्हणसि हो पलिकडे
 लागलि ही संवय तुला कां अलीकडे
 कोणाचि आस धरुन जाउं मी कुणीकडे
 श्रुतिपदास लाविसि तरि व्यर्थ शाई कां ॥ आई. ॥ १ ॥
 हा भवानि म्यां तुलाचि देह अर्पिला
 त्यजुनि अन्नपाणि रानिं निंब वर्पिला

अपमान, मान, राग, लोभ सर्व निर्पिला
 अझुनि कां न भेट देसि लपसि बाइ, कां ॥ आई. ॥ २ ॥
 कां अझून सुप्रसन्न चित्त होइ ना
 कां अझून या दिनाचि कींव येइ ना
 कां अझून ऊर उलुनि जीव जाइ ना
 शिर फुटोनि होइनाचि राइ राइ कां ॥ आई. ॥ ३ ॥
 काय म्हणावें अवतारकृत्य संपलें
 काय म्हणावें शितळ चंद्रबिंब तापलें
 काय म्हणावें दुष्ट नष्ट दैव आपुलें
 काय म्हणावें जगविताचि वांझ गाइ कां ॥ आई. ॥ ४ ॥
 पापिष्ट दुष्ट मरतो त्यासि काय मारणें
 पुण्यश्लोक तरती त्यासि काय तारणें
 त्रिदोष दोषियांसि जहर काय चारणें
 यांत आहे तरि सुजाणे, भलि भलाई का ॥ आई. ॥ ५ ॥
 माझे अपराध कांहीं आठवूं नको
 अपुलें तूं सदय हृदय बाटवूं नको
 व्याघ्रमंदिरासि वत्स पाठवूं नको
 विष्णुदास म्हणे न येच ऐकुं कांहीं का ॥ आई.